

Il-Beatu Lwiġi Rabatà



Ħafna nies riedu li jagħmlu dejjem dak li jridu, u Alla ħares tkellimhom. Catalucci minn Randazzo, Catania, kien bniedem aħrax u qalil, u ħadd ma kellu l-kuraġġ imerih, wisq anqas iwissih. Kien jagħmel li jrid u jaħqar lil kulħadd. Barra minn dan il-ħajja tiegħu kienet skandlu għal kulħadd. Ħadd ma seta' jagħmel xejn bih. Fit-tjubija tiegħu, il-Beatu Lwiġi Rabatà kien jagħmel kemm jista' biex jgħbed lil kulħadd għat-triq tas-sewwa. Tħabat fuq li tħabat biex Catalucci jbidel ħajtu. Kien mar għandu jkellmu bil-ħlewwa u gie milqugħ ħażin. Ćanfriu u wissih anke bi kliem ffit u xejn aħrax, imma Catalucci kellu qalbu tal-ġebel samm, ma ried jisma' b'xejn.

Lwiġi Rabatà talab u għamel kemm felaħ biex din in-nghaġa mitlufa tidhol mill-ġdid fil-merħla ta' Kristu. Imma meta ra li mhux biss kollu kien għalxejn, imma Catalucci bl-imġiba ħażina tiegħu kien qiegħed ikun ta' ħsara għal ħafna oħrajn, il-Beatu Lwiġi, mimli heġġa u qlubija, beda jćanfriu quddiem kulħadd bla biża' ta' xejn. Catalucci quddiem dan il-kuraġġ imtela' kollu rabja u ħalef li jsikket darba għal dejjem lil Beatu Lwiġi, li bħal San Ġwann il-Battista ma beżax jikkundanna l-iskandlu li kien qed isir fil-beraħ quddiem kulħadd. Catalucci, għalkemm mimli rabja u vendetta, ma ćcaqlaqx; ma kellux ħila jerfa' idejh fuq dak is-sacerdot Karmelitan li kien qiegħed ixandar is-sewwa u l-verita'.

Imma dak li ma għamilx Catalucci, għamlu ħuh Antonio. Darba waħda, waqt li l-Beatu Lwiġi kien qiegħed jippriedka bil-heġġa tiegħu tas-soltu, Antonio gie biex attaparsi jisma' l-priedka, imma f'qalbu kellu minsub it-tradiment. Kollox kien maħsub, in-nasba saret kien jaf jew ma kienx jaf ħuh. F'nofs il-priedka Antonio, bil-mod il-mod joħroġ vlegġa minn taħt il-mantell li kien imdawwar miegħu, u wara li jieħu l-mira sewwa, jitfagħha b'kemm kellu saħħa biex jinfed biha lil Beatu Lwiġi. Imma fallielu. Il-vlegġa misset u barxet sewwa moħħ il-Beatu u baqgħet sejra fl-arja. Alla kien miegħu. Ġie meħlus minn mewt żgura. B'dana kollu d-daqqa ħadha, u l-ġerha il għamlitlu damet sal-mewt tatih uġiġħ kbir. Min jagħmel u jgħid is-sewwa jbati tas-sewwa li jgħid u li jagħmel għax il-ħażin ma jaħmilx lil min jagħmel is-sewwa.

Dan il-Beatu Lwiġi Rabatà kien twieled f'Erice, belt ħelwa u arjuża ħdejn Trapani. Twieled għall-ħabta tas-sena 1443, u d-dar li twieled fiha għadha miżmuma tajjeb b'għozza kbira sal-għurnata tallum. Minn ċkunitu hu kellu qima kbira lejn il-Madonna, u ta' spiss kien jieħu sehem f'pellegrinagġi, flimkien mal-ġenituri tiegħu, għas-Santwarju tal-Lunzjata ta' Trapani, li kienu jieħdu ħsiebu l-patrijiet Karmelitani. Meta sar żagħżuġ għmielu talab lil dawn il-Karmelitani ta' Trapani biex jilqugħ magħhom. It-talba tiegħu giet milqugħa malajr.

Il-kunvent tal-Karmelitani ta' Trapani kien imsemmi għax-xogħol kbir ta' ħidma apostolika li kienu jwettqu dawn ir-religjużi. Kien kunvent kbir li għadu jeżisti sal-lum; u wieħed jibqa' mistagħġeb x'hin jara l-kobor u s-sbuħija tiegħu. Ġieli kien fih mal-mitejn patri. F'dan il-kunvent Lwiġi Rabatà ħa l-ewwel tagħlim fil-ħajja religjuża. Kien iħobbnjistudja ħafna speċjalment l-iskrittura, li aktar 'il quddiem swietlu ħafna fix-xogħol għall-ġid ta' l-erwieħ. Meta sar saċerdot fittex dejjem il-ħajja moħbija, imma kien iġħaddi sigħat fuq sigħat fil-konfessjonarju, jilqa' lil kulħadd u jagħmel lill-erwieħ ħbieb ta' Alla l-Imbieriek. Kien iħobb ferm lill-fqar u ma kienx isibha bi tqila jħammar wiċċu u jittallab għalihom. Lwiġi Rabatà kellu sabar bla tarf biex jilqa' u jisma' lil kull min kien ikollu xi problema jew tigrub, u kien jara u jfittex biex iġħin u jieqaf ma' kulħadd.

Is-superjuri raw il-ħegġa tal-Beatu Lwiġi u ħasbu biex jibagħtuh fil-kunvent ta' Randazzo bħala superjur. Hemmhekk hu għamel ġid kbir speċjalment mal-morda, kien iżurhom ta' spiss biex ifarraġhom u jagħmlilhom kuraġġ. Jingħad li mhux darba jew tnejn fejjaq xi morda li ma kellhom l-ebda tama ta' fejqan. Kien ukoll iġib kalma kbira fl-isteriċi jew ossessjonati; u għalhekk kien ikun hemm dejjem ġemgħa kbira ta' nies wara l-bieb tal-kunvent biex jaraw u jkellmu lill-Beatu Lwiġi, min għal ħaġa u min għal oħra.

Id-daqqa tal-vlegġa ta' Antonio ma qatlitux, imma tefgħatu lura ħafna. Kien isofri wġiġħ kbir minħabba fiha, imma qatt ma kien jilminta minn xejn. Wiċċu dejjem ferħan bi tbissima fuq fommu. Ta' 47 sena, il-mewt giet iżżuru. Għex ftit, imma għamel ħafna. Ġie midfun fil-Knisja tal-Karmelitani ta' Randazzo, imma f'Erica u fi Trapani hemm ħafna fdalijiet tiegħu.

Il-festa ta' dan il-Beatu ssir fit-8 ta' Mejju, il-jum tad-daħla tiegħu fil-ġenna. Il-Papa Gregorju XVI wettaq il-qima lejn il-Beatu Lwiġi Rabatà.

www.fleurdelysparish.com

Find us on 

fleurdelysmalta.parish